

# Grønland leggur av álvara til brots við oljuleiting

**OLJULEITING** Sjey altjóða oljufeløg finga hósdagin handað nýggj leitiloyvi í Vesturgrønlandi. Hesi loyvini skulu vera grundarlagið undir at gera Grønland til eina oljutjóð um ikki so mong ár.

Jan Müller


**Nuuk:** Hetta er ein spennandi tíð við stórum avbjóðingum fyri Grønland. Altjóða íleggjarar og vinnufyrirtekur standa í biðirøð fyri at sleppa at kanna, hvat goymir seg í grønlandsku fjøllunum og nú eisini í undirgrundini til havs í Vesturgrønlandi. Hetta er tað ein kann kalla byrjanin til eitt vinnuævintýr av teimum heilt stóru. Politikararnir tosa um tað, vinnulívsfólk tosa um tað. Tað fer ikki dagur, at miðlarnir ikki skriva og siga frá stóra áhuganum hjá útlenskum fyrirkum at koma til Grønlands at virka. Og eisini fólk á gøtuni hever hetta á munn.

Hóast høvuðsvinnan her í Grønlandi leingi hevur verið tað havið gevur, so bendir nógv á, at tað verður náms- og kolvetnisvinnan, sum fer at gerast høvuðsinntøkukeldan hjá grønlandinum í framtíðini, tó at blokkurin úr Danmark framvegis telur nógv í samlaða búskapinum.

## Ríkt

Grønland er ómetaliga ríkt uppá alskyns mineralir, og tað eru hesi, sum útlensku fyrirkurnar ein fyri og onnur eftir, úr Kanada, USA, Svøríki, Australia og Bretlandi vilja finna og framleiða. Her er m.a. talan um jarn, gull og enntá diamantar. Her finnast mineralir, sum hátøkniligi heimurin hungur eftir at brúka í framleiðsluni av nýggjari tøkni. Tosað verður eisini um at byggja eitt stórt alumíniumsværk, sum tó skal viðgera innflutt ráevni, fyri bara at taka nakað úr rúgvuni. Ongantíð áður eru latin so nógv loyvi til útlenskar fyrirkur, sum

**2. desember 2010 kann gerast ein merkisdagur, eitt vegamót í grønlandskari vinnusøgu, sum dagurin tá grundarlagið varð lagt til at gera Grønland til eina oljutjóð**



*Ein errin og fegin Jørn Skov Nielsen, stjóri í grønlandsku ráevnisfyriritingini, nú sjey stór altjóða oljufeløg eru farin inn í leitingina eftir kolvetnum í Baffinvíkini*

*Mynd Jan Müller*

vilja brúka orku til at finna ráevnini og útvinna tey.

Enn er alt hetta í síni byrjan. Kanningar verða gjørdar og útrokningar verða gjørdar. Íløgur skulu gerast í milliardaklassanum. Onkrar verkætlanir hava verið í gongd í nøkur ár og skulu nú endurskoðast. Í flogfarinum til Nuuk kanst tú lesa í grønlandsku blaðnum AG Grønlandsposten, at tørvur er at fáa útlenska arbeidsmegi til Grønlands, um ein nýggj og umfangandi námsvinna skal gerast veruleiki. Ein av yvirskriftunum er, at 5000 kinesiskir arbeidsmenn skulu koma til Grønlands at arbeiða. Enn stendur einki um føroyska arbeidsorku, men hvør veit, føroysk ar-

beidsmegi er kend fyri at vera so mobil og fleksibul, at tað upprennur helst tann dagur eisini, tá føroyskir arbeidsmenn og handverkjarar gerast partur av grønlandsku námsvinnuvingini. Tað vil tíðin so vísa.

## Kolvetni

Tað mest ítøkiliga í lóttuni í sambandi við at gera stórar íløgur í ráevni í Grønlandi er leitingin eftir kolvetnum, olju og gassi í grønlandsku undirgrundini. Tað var miðskeiðis í 70-unum, at fleiri øki vórðu tillutað oljufeløgum út fyri Diskovíkina og boraðir vórðu fimm brunnar. Allir vórðu teir turrir. Tað skuldu ganga nógv ár til Statoil í ár 2000 boraði enn ein brunn í Vesturgrønlandi. Heldur ikki hann gav nakað úrslit. Nú skjótt 10 ár seinni hevur skotska felagið Cairn Energy áttikið sær at bora ein røð av brunnum. Tríggir eru boraðir í ár og hava teir avdúkað, at tað finst ein virkin kolvetnisskipan í undirgrundini. Nú er so bert eftir at gera rakstrarverdug fund. Cairn fer at bora fleiri brunnar aftrat komandi árin, móguliga einar sjey til tíggju brunnar.

Men ikki nokk við tí. Hósdagin lat grønlandsku ráevnisfyriritingin sjey altjóða oljufeløgum, teirra millum fleiri av heimsins størstu oljufeløgum, nýggj loyvi at leita eftir olju og gassi í Vesturgrønlandi. Ein kann tí væl siga, at hesin dagurin, 2. desember kann gerast ein merkisdagur, eitt vegamót í grønlandskari vinnusøgu. Tí hvør veit - við hesum loyvum, sum helst fara at hava við sær nógvar nýggjar brunnar - kann skjótt setast á eina spildurnýggja vinnu í Grønlandi. Men helst liggur tað nógv ár frammi í tíðini.

**Sjey feløg**  
Feløgini, sum hósdagin finga handað loyvini á einum hátíðarhaldi á Hans Egede hotelli í Nuuk, eru Cairn, Shell, Statoil, Dong, ConocoPhillips, Maersk, Gas De France og so grønlandsku almenna oljufelagið Nunaoil, sum er borið felag í øllum loyvum. Hetta merkir, at felagið eigur í mesta lagi 12,5% lut í øllum loyvum, men skal ikki gjalda nakað til leiting og kanningar, áðrenn kolvetni verða funnin. Men tann dag eitt oljufelt skal útbyggjast, tá luttekur Nunaoil á jøvnum føti í útreiðslunum saman við hinum feløgum í loyvum.

## Sjey feløg

Feløgini, sum hósdagin finga handað loyvini á einum hátíðarhaldi á Hans Egede hotelli í Nuuk, eru Cairn, Shell, Statoil, Dong, ConocoPhillips, Maersk, Gas De France og so grønlandsku almenna oljufelagið Nunaoil, sum er borið felag í øllum loyvum. Hetta merkir, at felagið eigur í mesta lagi 12,5% lut í øllum loyvum, men skal ikki gjalda nakað til leiting og kanningar, áðrenn kolvetni verða funnin. Men tann dag eitt oljufelt skal útbyggjast, tá luttekur Nunaoil á jøvnum føti í útreiðslunum saman við hinum feløgum í loyvum.

Vert er at bita merki í, at her hava vit føroyingar valt eina aðra leið - í hvussu er fyríbils. Vit hava valt tað almenna oljufelagið frá. Helst verður hetta eitt av kjakvinnunum í Føroyum í framtíðini. Spurningurin er, um vit her hava nakað at læra av grønlandinum.

## Ov stutt

Áhugavert er eisini at síggja, at fleiri av feløgum, sum eru við í leitingini í Føroyum eisini hava fingið loyvi í Grønlandi, her m.a. Statoil og Dong. Tað kundi verið enn eitt felag, men tað var ov stutt í royndunum at fáa loyvi í Grønlandi. Talan er um føroyska felagið Faroe Petroleum, sum hevði lagt stóra orku í at fáa eitt av loyvunum í Grønlandi. Men sum skilst var kappingin millum feløgini at fáa ávísar teigar so stórt, at nøkur vórðu við sviðisøð, teirra millum føroyska felagið. Eisini vórðu krøvini sera stór bæði figgjarliga, tøkniliga og umhvørvisliga.

Tað vóru tó eisini føroysk andlit til steðar við handanina av loyvunum. Tað var stjórin í Statoil Føroyar, Rúni M. Hansen, sum eisini stendur á odda fyri leiting hjá Statoil í norðurhøvum

og í Norðurafrika. Hann er júst komin til Nuuk úr Egyptalandi og var við til at taka ímóti loyvi saman við umboðum fyri Shell og Gas De France.

Enn ein føroyingur, sum tó ikki var til steðar í Nuuk, nevnliga landsstýrismaðurin í oljumálum, Johan Dahl heldur nýggju útbjóðingina vera so mikið áhugaverda, at hann hevur sent grønlandsku starvsbróðurinum eina heilsan við ynski um góða eydnu. Johan Dahl hevur í sama viðfangi rætt hondina út til grønlandingar um at fáa samstarv í lag millum Føroyar og Grønland, tá tað um oljuleiting og veiting av tænastrum og vørum til hesa vinnu ræður.

Stjórin í grønlandsku ráevnisfyriritingini, Jørn Skov Nielsen sigur við Sosialin, at Grønland hevur stórar vónir til eina framtíðar kolvetnisvinnu. Hann heldur eisini, at føroyingar og grønlandingar eiga at víðka um samstarvið á hesum økinum.

(Samrøða við hann og aðrar grønlandingar koma í Sosialin í desember og januar mánað)

jan@sosialurin.fo